



Kæri lesari

Við hesum tíðindaskrivi vilja vit geva journalfólkum og øðrum starvsfólkum, ið varða av talgildum skipanum í fyrisingini í kommunalu - og landsstovnunum í Føroyum kunning um, hvat er farið fram á hesum øki higartil, og hvørjar ætlanir eru lagdar fyri komandi tíð viðvíkjandi talgildari varðveiting.




Um so er, at tú ikki ynskir at fáa slík tíðindaskriv, kanst tú geva ritstjórnini boð um hetta við at svara hesum telduposti.

Avhendingarætlan fram til 2021

Í 2017 hevur Tjóðskjalasavnið havt samskifti við 33 myndugleikar um mannagongd í sambandi við kt-avhending. Eftir samráð við myndugleikan gjørdi Tjóðskjalasavnið eina áseting um, nær tann ávísa avhendingin skal fara fram. Higartil hava 28 myndugleikar gjørt avtalu við Tjóðskjalasavnið um avhending í tíðarskeiðnum 2017–2020. Ætlanin fevnir um bæði stovnar og kommunur. Avhendingarætlanin varð kunngjørd á heysti í 2017 á heimasíðu okkara skjalasavn.fo. Avtalurnar eru gjørdar í góðari tíð, soleiðis at myndugleikarnir hava møguleika at leggja arbeiðið til rættis til fyrireiking og avhending av teirra kt-skipanum.

Í ár fara vit at gera eina avhendingarætlan, ið skal røkka fram til 2021.

Vónandi fara allir myndugleikar at samstarva um hesa uppgávu fyri at tryggja, at savnindi frá øllum stovnum og kommunum í Føroyum - sum partur av Føroya søgu - verða varðveitt. Lesið okkara kunnandi faldara [her](#)



Verandi støða viðvíkjandi kt-avhendingum

Fyrstu avhendingarnar eru komnar til hólðar. Hesar eru frá miðfyrisingini í Tinganesi og Arbeidsloysisskipanini. ScanJour skrásetingarskipanin, ið miðfyrisingin nýtti til skráseting av málum frá 1990-99, er avhendað sum skjalasavnsútgáva til Tjóðskjalasavnið. Og journalskipanin hjá Arbeidsloysisskipanini, ScanJour, fyri tíðarskeiðið 1990–2002, við 1 millión skjølum, svarandi til áleið 150 hillametrar í arkivinum, er nú eisini avhendað sum ein skjalasavnsútgáva til Tjóðskjalasavnið.

Kt-fyrirøkan Prisma stóð fyri framleiðsluni av hesum báðum skjalasavnsútgávunum. Vit eru sera fegin um, at eitt føroyskt virki hevur megnað at fullføra hesa uppgávuna.



Mynd: Hans Poulsen og Hans Jacob Thomsen frá Sp/f Prisma



Harafturat eru vit í ferð við at taka ímóti talgildu máls- og skjala-handfaringarskipanini (TMSH-skipanini 360) hjá fyrrverandi stovninum, Søvnum Landsins. Kt-fyritøkan Formula hevur hesa uppgávuna um hendi í samstarvi við teirra undirveitarar Tieto A/S. Vit vóna, at avhendingin verður framd innan ikki ov drúgva tíð. Avhendingin fevnir um journalmálini í 360 skipanini hjá Søvnum Landsins fyri 2011-2017. Tað er tíðarskeiðið, ið Søvnum Landsins fevndi um 5 samanlagdar stovnar.

Stóri skeiðsdagurin á Hotel Føroyum tann 8. mars 2018.

Eitt stórt tiltak um varðveiting av talgildum savnindum varð hildið á Hotel Føroyum tann 8. mars. Heitið á skeiðnum var “Skjalasavnslógin og talgilda arkivið - Fráboðan og avhending av kt-skipanum til Landsskjalasavnið”. Hetta tiltak var eitt framhald av teimum kunningarátøkum, ið vit hava havt við 33 myndugleikar í 2017. Eftir okkara meting heppaðist dagurin væl. Áhugin fyri skeiðnum var stórur. Sløk 100 starvsfólk, ið hava ábyrgd av kt-skipanum hjá ríkis, lands- og kommunalu myndugleikunum tóku lut. Tíverri vóru nøkur hindrað at møta orsaka av teimum ringu veðurlíkindunum hendan morgunin. Filmsupptøkur vórðu gjørdar av øllum framløgunum.



Filmarnir frá skeiðsdegnum, 8. mars 2018 á Hotel Føroyum, kunnu takast niður niðanfryi.

- Landsstýriskvinnan í Mentamállum, Rigmor Dam, hugleiðir um talgild - og onnur savnindi, sí [her](#)
- Sjúrdur Rasmussen, lögfrøðingur, heldur framløgu um Skjalasavnslógina, sí [her](#)
- Jette Holmstrøm Kjellberg, arkivar. Kvalitetssikring í it-systemer med dokumenter. 1. partur, sí [her](#)
- Jette Holmstrøm Kjellberg, arkivar. Kvalitetssikring í it-systemer med dokumenter. 2. partur, sí [her](#)
- Filmsbrot av framløgu hjá Róa Eliassen, kt-arkivari um "Fráboðan og góðkenning av kt-skipanum", sí [her](#)
- Filmsbrot av framløgu hjá Róa Eliassen, kt-arkivari um "Avhending av kt-skipanum", sí [her](#)
- Steen Andersen, arkivar og seniorforsker. Atgongd til talgild savnindi, sí [her](#)

Netverk fyri journalfólk um góðskutrygging av journalarbeiði

Fyri at fremja støðuga góðskutrygging á journaløkinum, er ætlanin at skipa toymi við journalfólkum, ið arbeiða við skrásetingarskipanum við málum og skjølum. Hetta kann skipast á tann hátt, at luttakararnir í bólkinum møtast til dømis 1-2 ferðir um árið fyri at luta vitan, royndir og avbjóðingar á teirra øki. Ætlanin er at byrja eftir summerferiuna. Les um góðskutrygging [her](#)

Onnur tíðindi

Ríkisskjalasavnið hevur ásett nýggjar reglur fyri varðveiting og vraking. Sí leinki [her](#)
Sí annars tíðindi frá Ríkisskjalasavninum viðv. talgildum savnindum [her](#)